

History of Bodo Literature
From 1952 to 1990
Prose

Karen Basumatary
Bengtol College, Bengtol

राइथाय थुनलाइआबो बर' थुनलाइनि एंगारहायै बाहागो। बर' राइथाय थुनलाइनि बिहोमायाबो बर' थुनलाइनि जारिमिनखौ नायोब्ला एसेल' नडा होननानै बुंजायो। बर' थुनलाइनि जारिमिनखौ बेखेवनानै नायोब्ला नुनो मोनोदि जागायजेननायनिफ्राय थुनलाइनि गुबुन गुबुन बाहागोफोरजों माखासे गोख्रों लिरगिरिफोरनि रेबगनजों राइथाय थुनलाइआबो स्रें स्रें जोनोम जाबोदों। गोजाम मुगायावनो माखासे लाइसि बिसम्बिफोरनि गेजेरजों राफोद आखायजों बर' हारिखौ आरो हारिनि राव, थुनलाइ आरो समाजखौ गोख्रों खालामनो थाखाय बै समनि लिरगिरिफोरा राइथायनि गेजेरजों नाजाबोदों।

गोदान मुगाखौ 1952 माइथायनिफ्राय हमनानै लानाय जायो। गोजाम मुगायावनो जोनोम गोदान मुगायाव राइथाय थुनलाइनि जौगानाय आरो बिहोमाखौबो बांबोनाय नुनो मोनो। 1952 माइथायनिफ्राय 1990 माइथायसिमनि गेजेराव गोबांधार राइथायफोर ओंखारनायखौ नुनो मोनाब्लाबो नाथाय माखासे लिरगिरि एबा राइथायगिरिफोरनि रेबगननिफ्राय राइथाय सोरजिथायखौ नुनो मोनो। बेबायदिनो 1952 माइथायाव उन्दै कालाचरन ब्रह्मनि गांनै राइथाय बिजाब "बर'नि जलंगा" आरो "मिथिहोनाय खौरां" आ ओंखारो। बिथानि "बर'नि जलंगा" राइथाय बिजाबाव माखासे बर'फोरनि बेज-बेजालि, मुलि आरो झारफुखानि खोथाफोरखौ गुवारै फोरमायदों आरो "मिथिहोनाय खौरां" राइथायनि गेजेरजों माखासे गोनांधार मिथिनांगौ बाथ्राफोरखौ सोंलु आरो फिन होनाय बायदियै लिरलांदों।

इं 1976 माइथायाव गोख्रों सानस्रिजों राइथाय लिरगिरि लक्षेस्वर ब्रह्मनि "बैसागु आरो हारिमु" राइथाय बिजाबा सेबखांजायो। बिथानि राइथाय बिजाबाव गासै दों 13 राइथायफोर दं। राइथाय बिजाबाव थानाय राइथायफोरनि गेजेरजों बर'नि रंजालि फोर्बो बैसागु आरो बर'नि हारिमुनि सोमोन्दैनो गोथौयै सावरायनाय होदों। बैसागु फोर्बोजों बर'नि हारिमुआ खाथिथार सोमोन्दोआ नांथाबनानै दं बे बाथ्राखौ फोरमायदों।

इं 1979 माइथायाव बर' थुनलाइनि सासे गागि लिरगिरि आरो बयजोंबो मोनथिजानाय

मनरन्जन लाहारिनि "थुनलाइ आरो गहेना" राइथाय बिजाबा ओंखारो। बिथाडा गावनि राइथायफोरनि गेजेरजों बर' थुनलाइआव Rhetoric आरो Prosody बाहायनायनि सोमोन्दै लिरदों। थुनलाइआव मा मा गहेना दं आरो बेफोर गहेनाफोरखौ बबेयाव बाहायनांगौ बेनि सोमोन्दै राइथायगिरिया गुवारै सावरायदों। 1979 बे माइथायावनो खगेन्द्र नाथ ब्रह्मनि "राइथाय बिदां" राइथाय बिजाबा ओंखारो। बिथांनि राइथाय बिजाबाव गासै दों 28 राइथायफोर दं आरो गासैबो राइथायफोरनि आयदायानो धोरोमनि सायाव बिथा खालामनानै लिरनाय।

इं 1980 माइथायाव बाथौनि गोनां बिथिं बेनि सान्थौ आरो सानस्त्रिखौ लानानै राफोद आखायजों सोरजिजानाय खगेन लाहारिनि "दौरिलाइ" राइथाय बिजाबा ओंखारो। बिथांनि राइथाय बिजाबाव थानाय राइथायफोरनि गेजेरजों बाथौआ मा, बाथौजों दौरिफोरनि सोमोन्दो आरो दौरिफोरनि आखुफोरा माबायदि जानांगौ बिनि गोथौ गुमुरखौ फोरमायनानै होदों। बेबायदिनो इं 1982 माइथायाव बर' हारिनि गोबां आयदा एबा गोबां जेंना-जेंथोफोरखौ बिथा खालामनानै लिरनाय मनरन्जन लाहारिनि राफोद आखायनिफ्राय "गोदान बर" राइथाय बिजाबा ओंखारो। बिथांनि बे बिजाबाव गासै दों 21 राइथायफोर दं। बिथांनि उन उन इं 1986 माइथायाव बर' थुनलाइनि मुंदांखा थुनलाइ बिजिरगिरि गेदेरमा ब्रजेन्द्र कुमार ब्रह्मनि "थुनलाइ आरो सानस्त्रि" राइथाय बिजाबा सेबखांजायो। बिथांनि राइथाय बिजाबाव गासै दों 15 राइथायफोर दं आरो दोंफ्रोमबो राइथायफोरावनो बर' थुनलाइनि बायदि बाहागोफोरनि सायाव सावरायनाय।

इं 1988 मायथायाव बर' थुनलाइनि गागि लिरगिरिफोरनि रेबगननिफ्राय माखासे राइथाय बिजाबफोरा सोरजिजायो। जेरैहाय- ड० कामेस्वर ब्रह्मनि बर' हारिमुनि सायाव लिरनाय "हारिमुनि महर", बर' थुनलाइनि गुबुन गुबुन आयदाफोरनि सायाव बिथा खालामनानै लिरनाय मधुराम बर'नि "जारिमिननि नोजोराव बर' थुनलाइ", मदाराम ब्रह्मनि जोबथा सुजुनाय बिजाब "रुपेस्त्रि राइथाय खन्थाइ" बायदि बेसेन गोसा राइथाय बिजाबफोरा सोरजिजायो। जोबथारनायाव इं 1989 मायथायाव बर' हारिमुनि सायाव लिरनाय ड० कामेस्वर ब्रह्मनि "Aspects of Social Customs of the Bodos" बेसेन गोसा राइथाय बिजाबा ओंखारो।

इं 1952 माइथायनिफ्राय 1990 माइथायसिमनि राइथाय थुनलाइनि जोनोमखौ नायोब्ला नुनो मोनोदि बांसिन लिरगिरिफोरनि रेबगननिफ्राय बर' थुनलाइनि माखासे बाहागोफोर आरो बर' हारिनि राव, हारिमु बायदिखौ बिथा खालामनानैनो राइथाय लिरनायखौ नुनो मोनो। लिरगिरिफोरनि लिरनायखौ नायोब्ला जों बुंनो हायोदि राइथायनि गेजेरजों बर'नि राव, हारिमु आरो थुनलायखौ गोख्रों खालामनानै लाखिनायाव गोबां बिहोमा होनो हादों लोगोसे राइथाय थुनलाइ जौगानायाव मैखोमै बिहोमा होनो हादों।